

# ایصال ثواب کی شرعی حیثیت اور مروجہ قرآن خوانی



— ﴿مَرْتَبَ﴾ —

مفتی عبدالعظیم اعظمی

مدرسہ ریاض الجنۃ ورحمٰی روڈ، دھولپہ، مہاراشٹر

# ایصال ثواب کی شرعی حیثیت

اور

## مروجہ قرآن خوانی

مرتب:

مفتی عبدالعظیم اعظمی

مدرس مدرسہ ریاض الجنۃ دھولیہ مہاراشٹر

## نفسیلا

جملہ حقوق محفوظ ہیں

- ❖ کتاب کا نام : ایصال ثواب کی شرعی حیثیت اور مروجہ قرآن خوانی
- ❖ مرتب : مفتی عبدالعظیم اعظمی
- ❖ سن اشاعت : ۲۰۲۵ء ۱۴۴۷ھ
- ❖ قیمت :
- ❖ کمپوزنگ : محمد ذوالقرنین قاسمی (قاسمی گرافکس) 8899979171

## ملنے کا پتہ

عبدالعظیم اعظمی رابطہ: 7275243496  
مسجد و مدرسہ ریاض الجنۃ وڑجئی روڈ، دھولیہ، مہاراشٹر



## انساب

- اپنے والدین محترمین کے نام...  
جن کی دعا اور تربیت میرا سب سے بڑا سرمایہ حیات ہے۔
- اپنے تمام اساتذہ گرامی قدر کے نام...  
جن کی محنت، دعا اور تربیت میرے لیے ہمیشہ مشعل راہ رہی ہے۔
- اپنے ابتدائی ادارہ مدرسہ تعلیم القرآن لہری جون پور یوپی کے نام...  
جہاں سے تعلیمی سفر کا آغاز ہوا۔
- مدرسہ عربیہ ریاض العلوم گورینی جونپور یوپی کے نام...  
جس کی ایمانی و نورانی اور علمی فضاؤں میں تقریباً دس برس گزارے،  
جہاں حفظ قرآن مجید، فارسی، عربی اور علوم دینیہ کی ابتدائی و ثانوی  
منازل طے کی۔
- ام المدارس دارالعلوم دیوبند کے نام...  
جہاں احادیث نبویہ ﷺ کی خوشبو میں میری زندگی کا قیمتی ترین  
سال گزرا۔
- مسجد و مدرسہ ریاض الجنۃ دھولیہ کے نام...  
جہاں اللہ تعالیٰ نے تدریسی خدمت کی توفیق عطا فرمائی اور جہاں کے  
اساتذہ کرام و منتظمین نے ہر موڑ پر حوصلہ افزائی فرمائی۔  
عبدالعظیم بن دلشاد احمد اعظمی  
مدرسہ ریاض الجنۃ دھولیہ مہاراشٹر

# فہرست

صفحہ

عناوین

- انتساب ..... ۴
- دعائیہ کلمات: حضرت مولانا بابا فرید الدین قاسمی دارالعلوم وقف دیوبند ۷
- تقریظ: حضرت الاستاذ مفتی محمد عثمان صاحب ..... ۸
- تقریظ: حضرت مفتی منتظر حسن صاحب قاسمی دارالعلوم زکریا دیوبند ... ۹
- تمہید ..... ۱۰
- ایصال ثواب کا مطلب ..... ۱۲
- ایصال ثواب کی چند صورتیں ..... //
- ثواب جاریہ ..... ۱۳
- عبادات مالیہ سے ایصال ثواب ..... ۱۴
- ایصال ثواب بصورت قربانی ..... ۱۶
- عبادات بدنہ کے ذریعے ایصال ثواب ..... ۱۷
- دعا و استغفار کے ذریعے ایصال ثواب پر اجماع ..... //
- عبادات بدنہ کی دیگر صورتوں سے ایصال ثواب ..... ۱۹
- ایصال ثواب بصورت روزہ ..... //
- ایصال ثواب بصورت ذکر و تلاوت ..... ۲۲
- ایصال ثواب بصورت حج و عمرہ ..... ۲۳
- ایصال ثواب سے متعلق ایک اہم ضابطہ ..... ۲۵
- ایصال ثواب کی وسعت ..... //

- ایصال ثواب کی قبولیت کے بنیادی شرائط ..... ۲۶
- ایصال ثواب کے لیے صدقہ جاریہ ..... ۲۷
- عبادات مالیہ کا ثواب افضل ہے ..... //
- ایصال ثواب کا احسن طریقہ ..... //
- تلاوت کلام پاک کے ایصال ثواب کا احسن طریقہ ..... ۲۸
- قبر پر حاضری کا ادب ..... //
- قبر پر جا کر ایصال ثواب کرنے کی مصلحتیں ..... ۲۹
- رواجی قرآن خوانی ثابت نہیں ..... //
- مروجہ قرآن خوانی کی خرابیاں ..... ۳۰
- مروجہ قرآن خوانی کا حکم فتاویٰ کی روشنی میں ..... ۳۴
- ایصال ثواب کے لیے تلاوت قرآن پر اجرت لینا بالاتفاق جائز نہیں ..... ۳۶
- رواجی ایصال ثواب سے اجتناب ضروری ہے ..... ۳۸
- ایک مخلصانہ گزارش ..... ۳۹
- مقبرہ کی آواز ..... ۴۰

## دعائیہ کلمات

حضرت مولانا بابا فرید الدین صاحب قاسمی  
شیخ الحدیث (ثانی) دارالعلوم وقف دیوبند

نحمدہ ونصلی و نسلم علی رسولہ الکریم . اما بعد:

حدیث میں آتا ہے کہ میت ڈوبتے فرد کی طرح ہے کہ بچانے والوں کو پکارتا ہے، اسی طرح میت کو بھی ایصال ثواب کا انتظار رہتا ہے، عبادت مالیہ سے ایصال ثواب تو متفق علیہ ہے البتہ عبادت بدنی پر بعض حضرات کا اختلاف ہے لیکن دونوں طریقے حدیث شریف میں موجود ہیں جس پر عزیزم مولانا عبدالعظیم حفظہ اللہ نے ”ایصال ثواب کی شرعی حیثیت اور مروجہ قرآن خوانی“ نامی کتاب تالیف کی ہے۔

دعا ہے کہ رب کریم اس کتاب کو عامۃ المسلمین کے لیے نافع بنائے اور استفادہ کی توفیق ارزانی فرمائے اور مؤلف کے لیے ذخیرہ آخرت بنائے۔

والسلام

فرید الدین القاسمی غفرلہ

خادم تدریس دارالعلوم وقف دیوبند

۱۸ دسمبر ۲۰۲۵ء، ۲۶ جمادی الثانیہ ۱۴۴۷ھ



## تقریظ

حضرت الاستاذ مفتی محمد عثمان صاحب دامت برکاتہم

استاذ و مفتی مدرسہ ریاض العلوم گورنری جوہنپور یوپی

الحمد لله رب العالمین والصلاة والسلام علی سید المرسلین

ومن تبعہم بإحسان الی یوم الدین، أما بعد:

عزیزم مفتی عبدالعظیم سلمہ اللہ تعالیٰ استاذ مدرسہ ریاض الجنہ دھولیہ مہاراشٹر نے حضرات فقہاء اور مفتیان کرام و اسلاف کے فتاویٰ و ارشادات وغیرہ کی روشنی میں ایصال ثواب اور اس کی مروجہ صورتوں کے شرعی احکام پر ایک اچھا مواد جمع کر دیا ہے، بندہ نے پورے رسالہ کو از اول تا آخر پڑھوا کر سنا پوری تحریر پر اطمینان ہے، اللہ تعالیٰ اس تحریر کو قبول فرما کر مفتی عبدالعظیم سلمہ کو اپنی شایان شان اجر عظیم عطا فرمائے اور ان کے علم و عمل میں اخلاص اور برکت عطا فرمائے اور اس طرح کے کاموں کی مزید توفیق ارزانی نصیب کرے اور امت کے حق میں اس کو نافع بنائے۔ آمین

بندہ محمد عثمان

مدرسہ ریاض العلوم گورنری جوہنپور یوپی

۱۶ ربیع الثانی ۱۴۴۷ھ

## تقریظ

حضرت مولانا مفتی منتظر حسن صاحب قاسمی  
شیخ الحدیث دارالعلوم زکریا دیوبند

نحمدہ ونصلی علی رسولہ الکریم۔ اما بعد:

رب ذوالجلال کا بڑا ہی کرم واحسان ہے کہ قرآن وحدیث کے مطابق زندگی گزارنے کے طریقے بتلانے کے لیے ہر ہی زمانہ میں وارثین انبیاء، علماء وفقہاء کو پیدا فرماتے رہتے ہیں جو امت کی عوام کو جائز ناجائز، حلال وحرام سے روشناس کراتے رہتے ہیں۔

ماشاء اللہ فقہاء کی جماعت کی ایک مضبوط کڑی حضرت مفتی عبدالعظیم صاحب اعظمی کی ذات ہے جو کہ مدرسہ ریاض الجنہ دھولیہ مہاراشٹر کے بڑے قابل وماہر استاذ ہیں انہوں نے بڑے اہم موضوع ایصال ثواب کی حقیقت سے متعلق ایک کتاب معتبر حوالوں کے ساتھ لکھی ہے جس کا نام ”ایصال ثواب کی شرعی حیثیت اور مرد و قرآن خوانی“ ہے۔

میں نے کتاب کو پڑھا ہے ماشاء اللہ عمدہ ہے ہر بات کو مدلل لکھا گیا ہے، اللہ تعالیٰ قبول فرمائیں اور ان کی عمر اور علم میں ترقی عطا فرمائیں۔

العبد منتظر حسن

## تمہید

الحمد لله وحده، والصلاة والسلام على من لا نبى بعده،  
وعلى آله واصحابه الذين هم نجوم الاهتداء، اما بعد:

اسلام ایک مکمل ضابطہ حیات ہے جو انسان کی زندگی کے ہر پہلو سے متعلق واضح تعلیمات فراہم کرتا ہے خواہ وہ زندگی کا مرحلہ ہو یا موت کے بعد، انہی تعلیمات میں ایک موضوع ایصال ثواب بھی ہے۔ یعنی کسی زندہ شخص کا اپنے کسی نیک عمل کا اجر کسی دوسرے، بالخصوص متوفی، کو بخش دینا۔

اہل سنت والجماعت کے یہاں ایصال ثواب کا جواز ایک مسلمہ اصول ہے جس کی بنیاد قرآن کریم کی آیات، احادیث نبویہ، آثار صحابہ اور امت کے متواتر عملی تعامل پر ہے۔ صدقہ، دعا، حج، قربانی، تلاوت قرآن، نماز، روزہ اور دیگر نیک اعمال کا ثواب میت کو بخشنا ایسا عمل ہے جو نہ صرف شرعاً جائز بلکہ باعث اجر و ثواب ہے۔

تاہم عصر حاضر میں بعض حلقے ایصال ثواب کی مشروعیت پر سوالات اٹھاتے ہیں اس کے برعکس بعض لوگ ایصال ثواب کا صحیح طریقہ سمجھے بغیر ہر قسم کی رسم و رواج پر مبنی قرآن خوانی کو دین کا حصہ سمجھ کر اختیار کرتے ہیں۔

یہ کتابچہ اسی توازن اور اعتدال کے ساتھ مرتب کیا گیا ہے تاکہ:  
قرآن و سنت کی روشنی میں ایصال ثواب کی شرعی حیثیت کو مدلل انداز میں واضح کیا جائے۔

مروجہ قرآن خوانی کے رائج طریقوں کا تجزیہ کیا جائے۔ کہ وہ شرعی اصولوں کے مطابق ہیں یا ان میں اصلاح کی ضرورت ہے۔

اور اس اہم عمل کو جذبات، رسوم یا افراط و تفریط سے ہٹ کر علمی، شرعی اور اعتدال پر مبنی بنیاد فراہم کی جائے۔

اللہ تعالیٰ سے دعا ہے کہ وہ اس کوشش کو قبول فرمائے، اسے ذریعہ ہدایت و نفع عام بنائے، احقر کے لیے اور اس کے والدین و اساتذہ کرام کے لیے ذخیرہ آخرت اور نجات کا ذریعہ بنائے۔ آمین؛ یا رب العالمین

عبدالعظیم بن دلشاد احمد اعظمی  
مدرسہ ریاض البجنہ دھولیہ مہاراشٹر  
۲۷ محرم الحرام ۱۴۴۷ھ

## ایصال ثواب کا مطلب

ایصال ثواب کا لغوی معنی ہے ثواب پہنچانا، اور اصطلاحی معنی یہ ہے کہ مسلمان کوئی نیک عمل کر کے اللہ تعالیٰ سے دعا کرے کہ اس کا ثواب کسی اور (زندہ یا مردہ) کو پہنچا دے۔  
 ”ایصال الثواب هو أن يقوم المسلم بعمل صالح ثم يدعو الله أن يجعل ثوابه لغيره، ميتا كان أو حيا“ (۱)

### ایصال ثواب کی چند صورتیں

ایک مومن کے وفات پا جانے کے بعد اس کو ثواب ملنے کی چند صورتیں ہیں:  
 (۱) مرحوم کوئی ایسا عمل طاعت کر جائے جو بعد میں بھی باقی رہے۔  
 (۲) اس کے رشتہ دار اور دوست و احباب خود کچھ نیکیاں و طاعات بجالائیں اور ان کا ثواب مرحوم کو پہنچنے کی دعا کر دیں۔  
 پھر جن عبادات کے ذریعے ایصال ثواب کیا جاسکتا ہے وہ تین قسم کی ہیں:  
 (۱) عبادات مالیہ جیسے صدقہ و خیرات وغیرہ  
 (۲) عبادات بدنہ جیسے نماز، روزہ، ذکر و تلاوت وغیرہ  
 (۳) وہ عبادات جو بدن اور مال دونوں سے مرکب ہوں جیسے حج و عمرہ  
 فائدہ: عبادات قلبیہ جیسے ایمان، یقین ان کا ثواب نہ کسی کو بخشا جاسکتا ہے اور نہ وہ کسی اور کو نفع دے سکتے ہیں۔

”الَّتِي تَزِدُّكُمْ ذُرًّا أُخْرَىٰ وَأَنْ لَّيْسَ لِلْإِنْسَانِ إِلَّا مَا سَعَىٰ“ (۱)

ترجمہ: یہ کہ کوئی انسان دوسرے کا بوجھ نہیں اٹھائے گا اور یہ کہ انسان کو سوائے اس کی محنت کے کچھ اور نہیں ملے گا۔

اکثر علماء نے اس آیت کے ذیل میں یہی مسئلہ بیان کیا ہے کہ انسان کو صرف اپنے ہی ایمان کا ثواب ملے گا کسی اور کے ایمان سے اس کو کوئی نفع نہ ہوگا۔ لہذا باپ کو اپنی اولاد کے ایمان سے یا اولاد کو اپنے والدین کے ایمان سے کوئی نفع نہیں ہو سکتا جب کہ وہ خود ایماندار نہ ہوں؛

رہی دیگر عبادات جیسے عبادات مالیہ صدقہ و خیرات، وقف وغیرہ اور عبادات بدنہ نماز، روزہ، ذکر و تلاوت وغیرہ اور دونوں سے مرکب عبادات جیسے حج اور عمرہ تو ان میں سے بعض کے متعلق ائمہ کے درمیان کچھ اختلاف پایا جاتا ہے تاہم متعدد دلائل سے ان سب کے ذریعے ایصالِ ثواب کی گنجائش معلوم ہوتی ہے۔

### ثواب جاریہ

ایک مومن اپنی حیات میں ایسی نیکیاں و طاعات جاری کر دے جن کا سلسلہ اس کے مرنے کے بعد بھی قائم و جاری رہے تو ان کا ثواب اس شخص کے انتقال کے بعد اس کو پہنچتا ہے اور وصولِ ثواب کی اس صورت پر سبھی علماء و ائمہ کا اتفاق ہے۔

دلیل

حضرت ابو ہریرہ رضی اللہ عنہ سے روایت ہے کہ حضرت محمد ﷺ نے

فرمایا:

”إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ: إِلَّا مِنْ

صَدَقَةٌ جَارِيَةٌ، أَوْ عِلْمٌ يُنْتَفَعُ بِهِ، أَوْ وَلَدٌ صَالِحٌ يَدْعُو لَهُ. (۱)

ترجمہ: جب انسان مر جاتا ہے، تو اس کا عمل ختم ہو جاتا ہے مگر تین اعمال کا ثواب جاری رہتا ہے، ایک صدقہ جاریہ کا، دوسرے نفع پہنچانے والے علم کا اور تیسرے نیک صالح اولاد کا جو اس کے حق میں دعا کرے۔

اس حدیث سے معلوم ہوا کہ وفات کے بعد اعمال کا ثواب منقطع ہو جاتا ہے مگر تین اعمال کا ثواب جاری رہتا ہے ان میں سے ہر ایک عمل وہ ہے جس کا ذریعہ و وسیلہ مرنے والا اپنی زندگی میں بنا تھا اسی لیے ان کا ثواب مرنے کے بعد پہنچتا رہتا ہے۔

قاضی عیاض، علامہ نووی، علامہ مناوی وغیرہ نے یہی وجہ بیان کی ہے۔ (۲)  
فائدہ: دیگر احادیث میں اور بھی متعدد امور کا ثواب بعد الموت جاری رہنے کا ذکر آیا ہے مگر ان احادیث میں کوئی تعارض نہیں جیسا کہ امام بیہقی رحمۃ اللہ علیہ نے فرمایا کہ تین اعمال والی حدیث میں جو صدقہ جاریہ کا ذکر ہے دوسری احادیث میں اسی صدقے کی دیگر صورتوں کا ذکر ہے۔ (۳)

### عبادات مالیہ سے ایصال ثواب

مالی عبادات سے ایصال ثواب کی مشروعیت پر تمام ائمہ اہل سنت کا اجماع ہے  
”فلا نزاع بین علماء السنة والجماعة في وصول ثواب العبادات المالية كالصدقة والعق كمال الصدقة والعق كمال الصدقة والعق كمال الصدقة والاسْتِغْفَار والصلاة عليه صلاة الجنابة والدعاء عند قبره“ (۴)

(۱) (مسلم)

(۲) (اکمال المعلم ۳/۵، شرح مسلم ۱۲/۱، فیض القدير ۵۶۱/۱)

(۳) (فیض القدير ۸۸/۴)

(۴) (مجموع الفتاوى لابن تيمية ۳۶۶/۲۴)

ترجمہ: اہل سنت والجماعت کے مابین اس میں کوئی اختلاف نہیں کہ عبادات مالیہ کا ثواب مرحومین کو پہنچتا ہے جس طرح کہ دعا، استغفار اور جنازے کی نماز کا اور قبر کے پاس دعا کا ثواب پہنچتا ہے۔

امام مسلمؒ نے حضرت امام ابن مبارکؒ سے نقل کیا ہے کہ انہوں نے فرمایا:  
”لیس فی الصدقة اختلاف“ (۱)

ترجمہ: صدقہ کے بارے میں کوئی اختلاف نہیں ہے۔

اسی طرح علامہ ابن قیمؒ نے کتاب الروح میں اور علامہ نوویؒ نے شرح مسلم میں اس پر اجماع نقل کیا ہے۔

اس سلسلے میں متعدد احادیث وارد ہیں:

(۱) حضرت ابن عباس رضی اللہ عنہ روایت فرماتے ہیں:

حضرت سعد ابن عبادہ کی والدہ کا انتقال ہوا جبکہ حضرت سعد موجود نہیں تھے وہ اللہ کے رسول کی خدمت میں آئے اور عرض کیا

یا رسول اللہ ان امی توفیت وانا غائب عنها اینفعها شیء ان تصدقت بہ عنها؟

یا رسول اللہ میری ماں کا انتقال اس وقت ہوا کہ میں موجود نہیں تھا کیا اگر میں ان کی جانب سے صدقہ کروں تو ان کو کچھ نفع ہوگا؟

آپ ﷺ نے فرمایا کہ ہاں، اس پر انہوں نے کہا میرا ایک باغ ہے میں اس کو ان کی جانب سے صدقہ کرتا ہوں۔ (۲)

(۲) حضرت ابو ہریرہ رضی اللہ عنہ فرماتے ہیں:

(۱) (مسلم ۱۲/۱)

(۲) (بخاری)



”ان رجلا قال للنبي صلى الله عليه وسلم ان ابي مات وترك

مالا ولم يوص فهل يكفر عنه ان اتصدق عنه؟ قال: نعم“ (۱)

ترجمہ: ایک آدمی نے رسول اللہ ﷺ سے عرض کیا کہ میرے باپ کا انتقال ہو گیا انہوں نے مال چھوڑا ہے مگر کوئی وصیت نہیں کی تو کیا اگر میں ان کی جانب سے صدقہ کروں تو ان کے حق میں یہ کفارہ ہوگا؟ آپ نے فرمایا کہ ہاں۔ معلوم ہوا کہ مرحومین کی جانب سے مالی عبادت صدقہ و خیرات انجام دی جا سکتی ہے اور اس کا ثواب مرحومین کو پہنچتا ہے۔

### ایصال ثواب بصورت قربانی

اسی کی ایک قسم قربانی بھی ہے اس کے ذریعے بھی مرحوم کو ثواب پہنچایا جاسکتا ہے۔  
دلیل

حضرت عائشہ رضی اللہ عنہا فرماتی ہیں:

”أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَمَرَ بِكَبْشٍ أَقْرَنَ يَطَأُ فِي سَوَادٍ، وَيَبْرُكُ فِي سَوَادٍ، وَيَنْظُرُ فِي سَوَادٍ، فَأُتِيَ بِهِ لِيُضَحِّيَ بِهِ، فَقَالَ لَهَا: يَا عَائِشَةُ، هَلْ بِي الْمُدْيَةِ، ثُمَّ قَالَ: اشْحَذِيهَا بِحَجَرٍ، فَفَعَلْتُ: ثُمَّ أَخَذَهَا، وَأَخَذَ الْكَبْشَ فَأُضْجَعَهُ، ثُمَّ ذَبَحَهُ، ثُمَّ قَالَ: بِاسْمِ اللَّهِ، اللَّهُمَّ تَقَبَّلْ مِنْ مُحَمَّدٍ، وَآلِ مُحَمَّدٍ، وَمِنْ أُمَّةٍ مُحَمَّدٍ، ثُمَّ ضَحَّيَ بِهِ.“ (۲)

ترجمہ: اللہ کے رسول ﷺ نے ایک سینٹلوں والا مینڈھالانے کا حکم دیا

(۱) (مسلم)

(۲) (مسلم)

جس کے پیر کا لے ہوں اور پیٹ و سینہ کا حصہ بھی کالا ہو اور آنکھیں بھی کالی ہوں چنانچہ وہ لایا گیا تا کہ آپ اس کی قربانی کریں آپ نے فرمایا کہ اے عائشہ مجھے چھری دینا پھر فرمایا کہ چھری کو پتھر پر تیز کرنا وہ فرماتی ہیں کہ میں نے ایسا ہی کیا، پھر آپ نے چھری لی اور مینڈھے کو پکڑ کر پچھاڑا پھر ذبح فرمایا، پھر کہا کہ اللہ کے نام سے اے اللہ یہ محمد اور محمد کی آل اور محمد کی امت کی جانب سے قبول فرما اور اس کی قربانی دی۔

واضح ہوا کی زندوں اور مردوں دونوں کی جانب سے قربانی کرنا درست ہے اور اس کا ثواب ان کو پہنچتا ہے

### عبادات بدنہ کے ذریعے ایصال ثواب

عبادات بدنہ جیسے دعا، استغفار، نماز، روزہ، ذکر و تلاوت وغیرہ تو ان میں سے بعض کے بارے میں اجماع ہے کہ ان کا ثواب پہنچتا ہے اور بعض میں ائمہ کرام کا اختلاف ہے۔

### دعا و استغفار کے ذریعے ایصال ثواب پر اجماع

عبادات بدنہ میں سے دعا و استغفار کے ذریعے ایصال ثواب پر تمام اہل سنت کا اجماع ہے شیخ الاسلام علامہ ابن تیمیہ رحمۃ اللہ علیہ صدقہ سے ایصال ثواب کا جواز بیان کرنے کے بعد فرماتے ہیں:

”وَكذلك يَنْفَعُهُ الْحَجُّ عَنْهُ وَالْأَضْحِيَّةُ عَنْهُ وَالْعَتَقُ عَنْهُ

وَالدُّعَاءُ وَالِاسْتِغْفَارُ لَهُ بِلا نِزَاعٍ بَيْنَ الْأَئِمَّةِ“ (۱)

ترجمہ: اسی طرح میت کی جانب سے حج اور قربانی اور غلام آزاد کرنے اور

اس کے حق میں دعا و استغفار کرنے سے اس کو با تفاق ائمہ نفع ہوتا ہے۔  
 امام نوویؒ، علامہ ابن قیمؒ وغیرہ نے بھی اس پر اجماع نقل کیا ہے۔  
 دعا و استغفار کے ذریعے موحین کو نفع پہنچنا متعدد دلائل سے ثابت ہے،  
 (۱) قرآن کریم میں ارشاد باری تعالیٰ ہے:

”وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا  
 وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا  
 لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ“ (۱)

ترجمہ: اور ان لوگوں کا جو ان کے بعد آئے جو دعا کرتے ہیں کہ اے  
 ہمارے پروردگار ہم کو بخش دے اور ہمارے ان بھائیوں کو جو ہم سے پہلے ایمان  
 لائے ہیں اور ہمارے دلوں میں ایمان والوں کی طرف سے کینہ نہ ہونے دیجئے،  
 اے ہمارے رب آپ بڑے شفیق رحیم ہیں۔

فائدہ: اس میں سابقین کے لیے دعا کرنے کی ترغیب ہے اور صوفیاء کی  
 عادت لازمہ ہے اپنے سلف کے لیے دعا اور ایصالِ ثواب کرنے کی۔ (۲)  
 (۲) حضرت ابو ہریرہ رضی اللہ عنہ روایت کرتے ہیں کہ نبی ﷺ نے  
 فرمایا:

”إِنَّ اللَّهَ لِيَرْفَعَ الدَّرَجَةَ لِلْعَبْدِ الصَّالِحِ فِي الْجَنَّةِ، فَيَقُولُ: يَا  
 رَبُّ أُنِّي لِي هَذِهِ؟ فَيَقُولُ: بَأَسْتَغْفَارٍ وَلَدَكَ لَكَ“ (۳)

ترجمہ: بے شک اللہ تعالیٰ بندے کے لیے جنت میں درجات بلند فرمادیں

(۱) (سورۃ الحشر: ۱۰)

(۲) (بیان القرآن ۵۲۶/۳، مسائل السلوک من کلام الملوک)

(۳) (ابن ماجہ)

گے، وہ پوچھے گا کہ یہ درجات مجھے کہاں سے حاصل ہوئے؟ اس سے اللہ تعالیٰ فرمائیں گے تیرے حق میں تیرے بیٹے کے استغفار سے۔

(۳) نبی ﷺ اور صحابہ کرام رضی اللہ تعالیٰ عنہم نے مرحومین کی نماز جنازہ پڑھی ہے اور نماز جنازہ درحقیقت دعا ہے اور اس پر اتفاق ہے کہ یہ مرحومین کے حق میں نفع بخش ہے۔

ان دلائل سے یہ بات واضح ہے کہ دعا و استغفار مرحومین کے حق میں جائز اور نفع بخش ہے۔

### عبادات بدنہ کی دیگر صورتوں سے ایصال ثواب

عبادات بدنہ کی دوسری صورتوں جیسے نماز و روزہ اور ذکر و تلاوت سے ایصال ثواب میں علماء کے مابین اختلاف پایا جاتا ہے حنفیہ کا مسلک جواز کا ہے، ”والاصل فیہ ان الانسان له ان يجعل ثواب عمله لغيره صلاة او صوما او صدقة او قراءة قرآن او ذكرا او طوافا او حجا او عمرة او غير ذلك عند اصحابنا“۔<sup>(۱)</sup>

ترجمہ: اس میں اصل یہ ہے کہ ہمارے علماء کے نزدیک انسان کو اپنے اعمال کا ثواب کسی اور کے حق میں کر دینے کا اختیار ہے خواہ وہ نماز ہو یا روزہ، صدقہ ہو یا قرآن کریم کی تلاوت، ذکر ہو یا طواف و حج اور عمرہ وغیرہ۔

جمہور کے نزدیک ایصال ثواب کی یہ صورتیں جائز ہیں جس کی متعدد دلائل ہیں

### ایصال ثواب بصورت روزہ

(۱) حضرت عائشہ رضی اللہ عنہا سے مروی ہے:

”أن رسول الله صلى الله عليه وسلم قال: من مات وعليه

صیام صام عنه ولیہ۔“ (۱)

ترجمہ: اللہ کے رسول ﷺ نے فرمایا: کوئی شخص مرغائے اور اس پر روزے ہوں تو اس کا ولی اس کی جانب سے روزے رکھے۔

(۲) حضرت ابن عباس رضی اللہ عنہ فرماتے ہیں:

”جاء رجل الى النبي ﷺ قال: يا رسول الله! إن أُمي ماتت وعليها صوم شهر أفأقضيه عنها؟ قال نعم؛ قال: فدين الله أحق أن يقضى.“ (۲)

ترجمہ: ایک شخص رسول اللہ ﷺ کی خدمت میں حاضر ہوا اور عرض کیا کہ یا رسول اللہ میری والدہ کا انتقال ہو گیا اور اس پر ایک ماہ کے روزے ہیں کیا میں ان کی جانب سے قضا کر سکتا ہوں؟ آپ نے فرمایا کہ ہاں، اللہ کا قرض زیادہ حق رکھتا ہے کہ وہ ادا کیا جائے۔

فائدہ: روزے کے سلسلے میں اور بھی احادیث موجود ہیں

ان احادیث کا ایک مطلب یہ ہے کہ یہ ایصال ثواب کے بارے میں ہیں لہذا ایک شخص اپنی جانب سے روزہ رکھے اور اس کا ثواب مرحوم کو پہنچا دے تو یہ جائز ہے بلکہ مستحسن ہے۔

علامہ انور شاہ کشمیری رحمۃ اللہ علیہ فرماتے ہیں:

”فالحاصل أن الحديث محمول على الإثابة دون النيابة والتعبير المذكور يصلح لهما بدون تأويل لأنهما نيتان أي قد يكون الصوم عن أحد بنيہ الإثابة، وقد يكون بنية النيابة ولا

(۱) (بخاری)

(۲) (بخاری)

یتلفظ بها أصلاً، فيقال في الإثابة أيضاً صام عنه كما يقال في النيابة بدون فرق، أما حديث لا يصوم أحد عن أحد فهو محمول على النيابة فلا تنافي بين الحديثين.“ (۱)

ترجمہ: حاصل یہ ہے کہ یہ حدیث ثواب پہنچانے پر محمول ہے نہ کہ نیابت پر اور مذکورہ تعبیر ”عن فلان“ نیابت واثابت دونوں معنوں کے لیے بلا تاویل چل سکتی ہے کیوں کی یہ نیابت واثابت دونوں نیتیں ہیں یعنی کبھی روزہ کسی کی جانب سے بنیت اثابت ہوتا ہے اور کبھی بنیت نیابت ہوتا ہے اور ان کا زبان سے بالکل تلفظ نہیں کیا جاتا لہذا اثابت میں بھی کہا جاسکتا ہے ”صام عنه“ جیسے نیابت میں کہا جاتا ہے بغیر فرق کے، رہی وہ حدیث جس میں ہے کہ کوئی کسی کا روزہ نہ رکھے یہ محمول ہے نیابت پر لہذا دونوں حدیثوں میں کوئی تضاد نہیں ہے۔

علامہ ظفر احمد عثمانی رحمۃ اللہ علیہ فرماتے ہیں:

”وأما أنا فأقول: ان الصوم في الأحاديث المرفوعة يحمل على المراد به أن الولي يصوم صوم النذر عن الميت لكن لا بطريق النيابة عنه بل يصوم لنفسه ثم يوصل ثوابه إليه.“ (۲)

ترجمہ: لیکن میں کہتا ہوں کہ ان مرفوع احادیث میں روزہ کو محمول کیا جائے اس مراد پر کہ میت کا ولی نذر کے روزے اس کی جانب سے رکھے لیکن بطریق نیابت نہیں بلکہ وہ اپنی جانب سے رکھے پھر اس کا ثواب میت کو پہنچا دے۔

اس کا قرینہ یہ ہے کہ ان احادیث میں وصیت نہیں کی گئی ہے لہذا یہ روزہ ولی کی جانب سے بطور تبرع ہوگا۔

(۱) (فیض الباری ۳۲۹/۴)

(۲) (اعلاء السنن ۲۸۹۶/۶)

ان احادیث سے یہ بات معلوم ہو گئی کہ روزہ کے ذریعے ایصال ثواب درست ہے نیز علماء نے لکھا ہے کہ اس پر قیاس کا تقاضا یہ ہے کہ دیگر تمام بدنی عبادات کا بھی یہی حکم ہو۔

### ایصال ثواب بصورت ذکر و تلاوت

عبادات بدنیہ میں سے تلاوت قرآن مجید، تسبیح و تہمید اور دیگر اذکار بھی ہیں ان کے ذریعے ایصال ثواب کا حکم بھی وہی ہے جو روزہ کا حدیث سے معلوم ہوا۔ اس کے متعدد دلائل ہیں بعض کو اختصار کے ساتھ ذکر کیا جاتا ہے:

(۱) حضرت علاء بن اللہلاج کے صاحبزادے عبدالرحمن روایت کرتے

ہیں کہ:

”قال لي أبي: يا بني اذا انا مت فألحدني، فاذا وضعتني في لحدي فقل: بسم الله وعلى ملة رسول الله، ثم سن على الثرى سنا ثم اقرا عند راسي بفاتحة البقرة وخاتمتها فإني سمعت رسول الله صلى الله عليه وسلم يقول ذلك.“ (۱)

ترجمہ: مجھ سے میرے والد نے فرمایا کہ جب میری موت ہو جائے تو میرے لیے بغلی قبر بنانا جب مجھے قبر میں رکھ دو تو ”بسم اللہ و علی ملة رسول اللہ“ کہنا، پھر میرے اوپر مٹی آہستہ سے ڈالنا پھر میرے سر کے پاس سورہ بقرہ کا شروع اور آخر پڑھنا کیونکہ میں نے رسول اللہ ﷺ کو یہ بات کہتے ہوئے سنا ہے۔

علامہ بیہقی رحمۃ اللہ علیہ نے مجمع الزوائد میں اس کے رجال کو قابل اعتبار کہا ہے۔

علامہ ظہیر احسن النیموی نے آثار السنن میں اس کی سند کو صحیح کہا ہے۔ (۲)

(۱) (طبرانی)

(۲) (مجمع الزوائد ۱۶۲/۳، آثار السنن ۱۲۳/۲)

(۲) حضرت علاء بن الجراحؒ سے روایت ہے کہ انہوں نے اپنے

صاحبزادوں سے فرمایا:

”اذا أدخلتموني قبوري فضعنوني في اللحد وقولوا بسم الله  
وعلى سنة رسول الله وسنوا علي التراب سنا واقراءوا عند رأسي  
أول البقرة وخاتمتها فإنني رأيت ابن عمر يستحب ذلك.“ (۱)

ترجمہ: جب مجھے میری قبر میں داخل کر دو اور لحد میں رکھ دو تو ”بسم الله  
وعلى سنة رسول الله“ کہو اور مجھ پر آہستہ سے مٹی ڈالو اور میرے سر ہانے  
سورہ بقرہ کا شروع اور اخیر حصہ پڑھو کیونکہ میں نے حضرت ابن عمر رضی اللہ عنہ کو  
دیکھا کہ وہ اس کو مستحب سمجھتے تھے۔

یہ حدیث اگرچہ موقوف علی الصحابی ہے مگر حکماً مرفوع ہے کیونکہ صحابہ کے وہ  
اقوال جس کا مصدر قیاس واجتہاد نہ ہو وہ مرفوع کے حکم میں ہوتے ہیں۔

علامہ ظفر احمد عثمانی رحمۃ اللہ علیہ فرماتے ہیں کہ یہ موقوف حدیث مرفوع  
کے حکم میں ہے کیونکہ یہ عقل سے معلوم ہونے والی باتوں میں سے نہیں ہے۔ (۲)

**ایصال ثواب بصورت حج و عمرہ**

حج و عمرہ کے ذریعے بھی ایصال ثواب صحیح ہے،

(۱) حضرت عبداللہ بن عباس رضی اللہ عنہ سے روایت ہے کہ:

جَاءَتِ امْرَأَةٌ مِنْ خُثَعَمَ عَامَ حَجَّةِ الْوَدَاعِ، قَالَتْ: يَا رَسُولَ  
اللَّهِ إِنَّ فَرِيضَةَ اللَّهِ عَلَى عِبَادِهِ فِي الْحَجِّ أَذْرَكْتُ أَبِي شَيْخًا كَبِيرًا لَا  
يَسْتَطِيعُ أَنْ يَسْتَوِيَ عَلَى الرَّاحِلَةِ فَهَلْ يَقْضِي عَنْهُ أَنْ أُحْجَّ عَنْهُ؟

(۱) (سنن کبریٰ متفق مع الجوهري للشيخ ۵۶/۴)

(۲) (اعلاء السنن ۸/۳۴۲)



قال: نَعَمْ. (۱)

ترجمہ: حجۃ الوداع کے موقع پر قبیلہ خثعم کی ایک عورت آئی اور کہنے لگی: یا رسول اللہ! اللہ تعالیٰ نے اپنے بندوں پر جو حج فرض کیا ہے، اس نے میرے والد کو پالیا اس حال میں کہ وہ بوڑھے ہو چکے ہیں، سواری پر بیٹھنے کی طاقت نہیں رکھتے، کیا میں ان کی طرف سے حج کر سکتی ہوں؟  
نبی کریم ﷺ نے فرمایا: ہاں، کر سکتی ہو۔

(۲) حضرت عبداللہ بن عباس رضی اللہ عنہ ہی سے ایک روایت میں آیا

ہے کہ:

”جاء رجلٌ إلى النبيِّ صَلَّى اللهُ عليه وسلمَ فقال : إن أختي نذرت أن تحجَّ وقد ماتت قال : أ رأيت لو كان عليها دينٌ أَكنت تقضيه ؟ قال : نعم قال : فاللهُ تبارك وتعالى أحقُّ بالوفاء.“ (۲)

ترجمہ: ایک شخص نبی کریم ﷺ کے پاس آیا اور کہا: ”میری بہن نے نذر مانی تھی کہ وہ حج کرے گی، لیکن وہ فوت ہو گئی ہے۔“

آپ ﷺ نے فرمایا:

”ذرا بتاؤ! اگر تمہاری بہن پر کوئی قرض ہوتا تو کیا تم اسے ادا کرتے؟“

اس نے کہا: ”جی ہاں۔“

نبی کریم ﷺ نے فرمایا:

”تو اللہ تعالیٰ قرض کی ادائیگی کا سب سے زیادہ حق دار ہے۔“

”والأصل فيه أن الإنسان أن يجعل ثواب عمله لغيره“

(۱) (بخاری)

(۲) (بخاری)

صلاة أو صوما أو صدقة أو قراءة قرآن أو ذكرا أو طوافا أو حجا أو عمرة أو غير ذلك عند أصحابنا:“(۱)

ترجمہ: اس میں اصول یہ ہے کہ ہمارے علماء کے نزدیک انسان کو اپنے اعمال کا ثواب کسی اور کے حق میں کر دینے کا اختیار ہے خواہ وہ نماز ہو یا روزہ صدقہ ہو یا قرآن مجید کی تلاوت، ذکر ہو یا طواف و حج اور عمرہ وغیرہ۔

معلوم ہوا کہ حج اور عمرہ کے ذریعے بھی مرحومین کو ثواب پہنچایا جاسکتا ہے۔ حاصل یہ کہ ایصال ثواب کی یہ مختلف صورتیں ہیں جن کے ذریعے ایک شخص اپنے متعلقین اور رشتہ داروں کو ثواب پہنچا کر ان کے لیے نجات کی راہ ہموار کر سکتا ہے یا ان کے لیے درجات کی بلندی کا انتظام کر سکتا ہے۔

### ایصال ثواب سے متعلق ایک اہم ضابطہ

ایصال ثواب کے لیے نہ تو کوئی عمل خاص ہے نہ کوئی چیز خاص ہے نہ کوئی دن خاص ہے اور نہ ہی کوئی مہینہ خاص ہے بلکہ سال بھر میں کسی بھی دن کسی بھی نیک عمل کا ایصال ثواب کیا جاسکتا ہے، البتہ فرائض و واجبات کے ایصال ثواب کے بارے میں دو آراء ہیں، بعض اہل علم منع فرماتے ہیں جبکہ بعض درست قرار دیتے ہیں، البتہ حضرت حکیم الامت مولانا اشرف علی تھانوی رحمۃ اللہ علیہ یہ اختلاف ذکر کر کے فرماتے ہیں کہ: میرے نزدیک احتیاط اسی میں ہے کہ فرض کا ثواب کسی کو نہ بخشے۔ (۲)

### ایصال ثواب کی وسعت

ایصال ثواب ہر قسم کی مالی اور بدنی عبادت کا کیا جاسکتا ہے اس میں بڑی

(۱) (البحر الرائق ۱۰۵/۳)

(۲) (امداد الفتاویٰ ۵۹۹/۱)

وسعت اور سہولت ہے مثلاً ذکر، تسبیحات، درود شریف، استغفار، تلاوت جتنا سہولت سے ہو سکے، نفل نماز، حج عمرہ، صدقہ، مسجد و مدرسہ و ہسپتال کی تعمیر، بوقت ضرورت مسجد میں قرآن مجید رکھنا، کسی طالب علم کو دینی کتاب دینا وغیرہ وغیرہ ہر نیکی کا ایصال ثواب کیا جاسکتا ہے

### ایصال ثواب کی قبولیت کے بنیادی شرائط

(۱) میت مسلمان اور صحیح العقیدہ ہو خواہ کتنا ہی گنہگار کیوں نہ ہو، اسی طرح ایصال ثواب کرنے والا بھی مسلمان ہو ورنہ ساری محنت رائیگاں جائے گی۔  
(۲) ریاکاری، نام و نمود، شہرت و عزت اور ناک کی حفاظت ہرگز مطلوب نہ ہو اور نہ لوگوں کے طعن و تشنیع سے بچنے کا خیال ہی دل میں ہو نیز صدقہ و خیرات من و اذی سے بھی پاک ہو۔

(۳) جو مال صدقہ و خیرات میں دیا جائے وہ حلال پاکیزہ اور طیب ہو۔  
(۴) جس مال میں سے صدقہ و خیرات کیا جائے اس میں کوئی وارث غائب یا بچہ نہ ہو ورنہ اس میں سے صدقہ کرنا بلاشبہ موجب مؤاخذہ ہوگا۔  
(۵) جو قرآن کریم، ذکر و اذکار، تسبیح و درود اور نفل نماز، روزہ وغیرہ میت کے لیے پڑھ کر بخشا جائے وہ بغیر معاوضہ اور اجرت کے ہو۔  
(۶) ایصال ثواب کے لیے پکا ہوا کھانا صرف فقراء و مساکین کو ہی دیا جائے۔

(۷) یہ عبادت دنوں، کیفیتوں اور اقسام طعام کی تخصیص و قیود سے پاک

ہو۔ (۱)

## ایصال ثواب کے لیے صدقہ جاریہ

عام حالات میں بہتر یہ ہے کہ ایسے نیک عمل کا انتخاب کیا جائے جس کا ثواب جاری رہتا ہو جیسے مسجد و مدرسہ کی تعمیر میں حصہ لینا کنواں کھدوانا وغیرہ وغیرہ عبادات مالیہ کا ثواب افضل ہے

عبادات مالیہ کا ثواب پہنچنا اہل حق کے نزدیک متفق علیہ ہے اس لیے افضل ہے، دوسرے اس میں نفع تعدی بھی ہے تیسرے عبادت مالی میں نفس پر گرانی زیادہ ہوتی ہے اور عبادت بدنی کے ایصال ثواب میں امام شافعی رحمۃ اللہ علیہ کا اختلاف ہے۔ (۱)

البتہ ہمارے امام اعظم ابو حنیفہ رحمۃ اللہ علیہ کے نزدیک دونوں قسم کی عبادت کا ثواب پہنچتا ہے بہر حال عبادت مالیہ کے ثواب کی افضلیت مردہ کے حق میں اس وجہ سے ثابت ہے۔ (۲)

## ایصال ثواب کا احسن طریقہ

بہتر صورت تو یہی ہے کہ مستحقین کو نقد تقسیم کر دیا جائے کیونکہ نہ معلوم انہیں کیا ضرورت ہے، دوسرا درجہ یہ ہے کہ خشک جنس دی جائے کہ جب جی چاہے گا پکا کر خود کھالے گا، تیسرے درجہ کی صورت یہ ہے کہ پکا کر خود کھلایا جائے اور اس کی بہتر صورت یہ ہے کہ روزانہ ایک دو خوراک پکا کر مستحقین کو کھلایا جائے، ایک دم پکانے میں مستحق غیر مستحق سب جمع ہو جاتے ہیں بلکہ زیادہ برادری ہی کھاتی ہے جیسا کہ رسم ہے۔ (۳)

(۱) (کمالات اشرفیہ ۱۳۳)

(۲) (کمالات اشرفیہ ۱۹۰)

(۳) (انفاس عیسیٰ ۲/۲۱۵)

## تلاوت کلام پاک کے ایصال ثواب کا احسن طریقہ

قرآن شریف میں ایصال ثواب کے لیے احبابِ خاص سے کہہ دیا جائے کہ اپنے اپنے مقام پر حسبِ توفیق پڑھ کر ثواب پہنچا دیں اجتماعی صورت اس میں بھی مناسب نہیں کیونکہ اس میں اکثر اہل میت کو جتلانا ہوتا ہے خلوص نہیں ہوتا۔<sup>(۱)</sup>

## قبر پر حاضری کا ادب

ایصال ثواب کا ایک طریقہ مزار پر حاضر ہو کر ایصال ثواب کرنا ہے اس کا طریقہ یہ ہے کہ جب کسی کے مزار پر جانا ہو تو جیسے ہی قبریں شروع ہو جائیں تو اس وقت وہاں پر سلام کہیں ”السلام علیکم یا اہل القبور“ (اے قبر والوں تم پر سلامتی ہو)، اس کے بعد قبروں کے اوپر نہ چلیں بلکہ اس راستے پر چلیں جو قبروں سے الگ ہو اور جب اس شخص کے مزار پر پہنچیں جس کے مزار پر جانا مقصود ہے تو اس کے قریب جانے کا طریقہ یہ ہے کہ پیروں کی طرف سے جاتے ہوئے سینے کی طرف آ کر اس طرح کھڑے ہو جائیں کہ آپ کی پشت قبلہ کی طرف ہو اور چہرہ اس میت کے سامنے ہو جیسے کوئی آدمی قبلہ کی طرف کروٹ لے کر سویا ہوا ہو تو اس کا چہرہ اور سینہ قبلہ کی طرف ہوگا لہذا پیروں کی طرف سے آتے ہوئے اس کے سینے کے بالمقابل کھڑے ہو جائیں اور پھر ”السلام علیکم“ کہیں اور بیٹھنے کا دل چاہ رہا ہو تو بیٹھ جائیں اور جو کچھ پڑھنا ہو پڑھ کر ایصال ثواب کریں۔<sup>(۲)</sup>

قبر پر ویسے ہی دعا کرنا اور ثواب پہنچا دینا چاہیے قبر کی طرف منہ کر کے اور ہاتھ اٹھا کر دعا کرنے کو فقہاء نے منع کیا ہے اس میں صاحبِ قبر سے استفادہ کا

(۱) (انفاس عیسیٰ ۲/۲۱۵)

(۲) (فیوض الرحمن ۱۲۳)

شبہ ہوتا ہے ہاں قبر کی طرف پشت کر کے دعا مانگنا جائز ہے اسلام میں تو حید کی بے حد حفاظت کی گئی ہے مگر لوگ خیال نہیں کرتے گڑبڑ کرتے ہیں انہی باتوں سے بدعات پیدا ہو گئی ہیں۔ (۱)

## قبر پر جا کر ایصال ثواب کرنے کی مصلحتیں

قبر پر جا کر ایصال ثواب کرنے میں تین مصلحتیں ہیں:

(۱) قبر پر جا کر فاتحہ پڑھنے سے علاوہ ایصال ثواب کے خود پڑھنے والے کو یہ فائدہ ہوتا ہے کہ وہاں استحضار موت کا زیادہ ہوتا ہے۔

(۲) باطنی مصلحت یہ ہے کہ مردہ کو ذکر سے انس ہوتا ہے خواہ آہستہ آہستہ پڑھا جائے یا زور سے حق تعالیٰ مردہ کو آواز پہنچا دیتے ہیں، یہ بات اولیاء اللہ کے ساتھ خاص نہیں، بلکہ عام مسلمین بھی سنتے ہیں کیونکہ مرنے کے بعد روح میں بہ نسبت حیات کے کسی قدر ایک اطلاق کی شان پیدا ہو جاتی ہے اور اس کا ادراک بڑھ جاتا ہے مگر نہ اتنا کہ کوئی ان کو حاضر و ناظر سمجھنے لگے۔

(۳) ذکر کے انوار جو پھیلتے ہیں اس سے بھی مردہ کو راحت پہنچتی ہے۔ (۲)

## رواجی قرآن خوانی ثابت نہیں

جب ہم اجتماعی اور رواجی قرآن خوانی پر غور کر کے اور اس کے اندر جو چیزیں پائی جاتی ہیں ان کا تصور کر کے حضور ﷺ کی حیات طیبہ اور صحابہ کرام رضی اللہ عنہم کی زندگیوں میں اور ان کی تعلیمات میں تلاش کرتے ہیں تو اس رائج الوقت صورتحال کا کہیں سراغ نہیں ملتا، اگر واقعی یہ کوئی پسندیدہ اور مسنون عمل ہوتا تو ظاہر ہے کہ حضور ﷺ خود اس کا اہتمام فرماتے حالانکہ آپ کے سامنے

(۱) (الافاضات ایومیہ ملفوظ ۹۹/۵)

(۲) (کمالات اشرفیہ ۱۹۰)

آپ کے بہت سے پیارے پیارے صحابہ کرام کا انتقال ہوا، آپ کی بعض ازواج مطہرات کا انتقال ہوا، آپ کے صاحبزادوں کا انتقال ہوا، آپ کی اکثر بیٹیوں کا انتقال ہوا اور آپ کے قریب ترین عزیزوں کا انتقال ہوا (رضی اللہ تعالیٰ عنہم اجمعین) لیکن ایک واقعہ بھی ایسا نہیں ملتا جس میں آپ ﷺ نے صحابہ کرام کو باقاعدہ اعلان کر کے کہیں جمع ہونے کے لیے کہا ہو کہ میرے فلاں عزیز کا انتقال ہو گیا ہے آپ سب لوگ مسجد نبوی میں جمع ہو جائیں اور وہاں ہم سب اکٹھے ہو کر قرآن شریف ختم کریں گے اور ان کے لیے ایصال ثواب کریں گے ایسا کوئی عمل نہیں ملتا؛ اور جب حضور ﷺ کی زندگی میں ایسا عمل نہیں ملتا تو بعد کے زمانے میں بھی ملنا مشکل ہے اسی لیے حضرات خلفاء راشدین رضی اللہ تعالیٰ عنہم اور حضرات تابعین رحمہم اللہ کے زمانے میں بھی ایسا کوئی عمل نہیں ملتا جس کو ہم سند کے طور پر پیش کر سکیں کہ ہمارا یہ عمل حضور کے اس ارشاد کی روشنی میں ہے یا چونکہ حضور نے ایسا کیا تھا لہذا ہم بھی ایسا کر رہے ہیں مگر ایسا کہیں نہیں ملتا۔

اسی طرح حضرات خلفائے راشدین اور تابعین و تبع تابعین کے زمانے میں بھی ایسا کوئی عمل نہیں ملتا اور جب نہیں ملتا تو خود بخود یہ بات واضح ہو جاتی ہے کہ یہ طریقہ بعد کے لوگوں نے بنایا ہے اور جو طریقہ بعد کے لوگ از خود بنائیں تو اس میں یہ بات نمایاں طور پر نظر آتی ہے کہ چونکہ سنت کا رنگ اس کے اندر نہیں ہے اس لیے بہت سے کام اس کے اندر ایسے نظر آئیں گے جو شریعت کی واضح ہدایات کے خلاف ہوں گے چنانچہ جب ہم اس مروجہ قرآن خوانی میں غور کرتے ہیں تو اس میں بہت سی باتیں ایسی نظر آتی ہیں جو شریعت کے خلاف ہیں۔

### مروجہ قرآن خوانی کی خرابیاں

مروجہ قرآن خوانی میں متعدد قباحتیں شامل ہو گئی ہیں جن کا بار یک بینی سے

مشاہدہ کرنے کے بعد حکیم الامت حضرت مولانا اشرف علی تھانوی رحمۃ اللہ علیہ فرماتے ہیں:

تجربہ و مشاہدے سے یہ امر درجہ یقین کو پہنچ گیا ہے کہ دوست آشنا اور برادری کے لوگ تو محض رفع شکایت کی غرض سے آتے ہیں ایصال ثواب کرنا مقصود نہیں ہوتا حتیٰ کہ اگر کوئی عزیز اپنے گھر بیٹھ کر پورا قرآن ختم کر کے بخش دے تو اہل میت ہرگز راضی نہ ہوں اور شکایت ان کی رفع نہ ہو اور یہاں حاضر رہ کر یوں ہی تھوڑی دیر بیٹھ کر اور کوئی بہانا حیلہ کر کے چلا جاوے تو شکایت سے بچ جاوے گا۔۔۔۔۔۔۔۔۔۔ جو عمل ایسے فاسد اغراض سے ہوتا ہے اس کا کچھ ثواب نہیں ملتا جب اس کو ثواب نہ ملا تو مردے کو کیا دے گا۔

رہ گئے مساکین، ان کو اگر معلوم ہو جائے کہ ان کو وہاں جا کر صرف پڑھنا پڑے گا ملے ملاوے گا کچھ نہیں تو ہرگز ایک بھی نہ آوے، سو ان کا آنا محض اس توقع سے ہوتا ہے کہ کچھ ملے گا، جب ان کو عوض دنیوی مقصود ہو گیا تو ان کا پڑھنا بھی خالصۃً للندہ رہا اس لیے اس کا ثواب بھی نہ ملے گا پھر مردے کو کیا بخشے گا؟ غرض یہ ساری مشقت رائیگاں ہے بلکہ قرآن خوانی کو جو ان لوگوں نے ذریعہ جاہ و مال بنایا اس کا گناہ سر پر الگ رہا اور جس طرح قرآن کا عوض لینا جائز نہیں اسی طرح دینا بھی جائز نہیں۔ (۱)

نیز رسم قرآن خوانی کی قباحتیں شمار کراتے ہوئے صاحب احسن الفتاویٰ مفتی رشید احمد لدھیانوی رحمۃ اللہ علیہ فرماتے ہیں:

مروج قرآن خوانی بدعت اور ناجائز ہے، قرآن و حدیث اور قرون مشہود لہا بالخیر میں اس کا کوئی ثبوت نہیں، اس میں شریک ہونا جائز نہیں مزید برآں



- مروج قرآن خوانی میں بے شمار خرابیاں ہیں جن میں سے چند مندرجہ ذیل ہیں:
- (۱) قرآن خوانی کے اس مخصوص طریقے کو شریعت سے ثابت سمجھا جاتا ہے جبکہ شرعاً اس کا کوئی ثبوت نہیں، غیر ثابت کو ثابت سمجھنا بدعت ہے، اگر کوئی ثابت نہ بھی سمجھے تو اس کے اس عمل سے بدعت سے تشبہ اور اس کی تائید و ترویج ہوتی ہے۔
- (۲) اعلان اور زبردستی و جبر کر کے اس میں لوگوں کو جمع کیا جاتا ہے شریعت کی اصطلاح میں اس کو ”تداعی“ کہا جاتا ہے جو کہ عبادات نافلہ میں ممنوع ہے۔
- (۳) بلانے کے بعد جو لوگ قرآن خوانی میں حاضر نہ ہوں انہیں طرح طرح سے ملامت کی جاتی ہے، حالاں کہ امر مستحب کے ترک پر ملامت جائز نہیں۔
- (۴) حاضر نہ ہونے والوں سے بغض و نفرت اور کدورت دل میں بیٹھ جاتی ہے۔
- (۵) قرآن خوانی کرانے والے جمع ہونے والوں کی کثرت پر فخر کرتے ہیں۔
- (۶) مروج قرآن خوانی کو اتنا ضروری سمجھا جاتا ہے کہ اگر کوئی شخص قرآن خوانی نہ کرائے یا اس میں کم لوگ حاضر ہوں تو اس کو تنقید کا نشانہ بنایا جاتا ہے۔
- (۷) اگر پڑھنے والے کم جمع ہوں تو پورے قرآن کے ختم کو اپنے اوپر بوجھ سمجھتے ہیں اور گویا زہر کا گھونٹ سمجھ کر کسی طریقے سے اس کو گلے سے اتارنے کی کوشش کرتے ہیں، اور ایسی صورت میں تجوید کے قواعد وغیرہ کی رعایت کے بغیر الفاظ و حروف کو کاٹ کر جان چھڑانے کی کوشش کرتے ہیں، پورے قرآن کے ختم کو ضروری سمجھا جاتا ہے، جبکہ شریعت میں برکت اور ایصال ثواب کے لیے مخصوص مقدار متعین نہیں، بلکہ تلاوت قرآن کے سوا ذکر و اذکار، تسبیحات، نوافل اور صدقات وغیرہ دوسرے طریقوں سے بھی یہ مقصد حاصل ہو سکتا ہے۔
- (۸) ختم کے آخر تک بیٹھنے کو ضروری سمجھا جاتا ہے، لہذا کوئی شخص اپنا پارہ ختم کر کے کسی ضرورت سے بھی درمیان میں اٹھنا چاہے تو برامانتے ہیں۔

(۹) مروج قرآن خوانی کے موقع پر دعوت یا شیرینی کا بندوبست بھی کیا جاتا ہے، جو کہ ”المعروف کالمشروط“ کے قاعدے سے پڑھنے والوں کی اجرت ہے اور قرآن پڑھنے کی اجرت لینے دینے والے دونوں گنہگار ہوتے ہیں، دعوت یا شیرینی کو اتنا لازم کر رکھا ہے کہ اس کا انتظام نہ کرنے والے پر لعن طعن کی بھرمار ہوتی ہے۔

(۱۰) مروج قرآن خوانی کے لیے تیج، چالیسواں وغیرہ خاص دن کی تعیین کی جاتی ہے اور غیر متعین عبادت میں اپنی طرف سے تعیین مکروہ، ناجائز بلکہ بدعت ہے۔

(۱۱) مروج قرآن خوانی میں شرکت کرنے والوں اور کرانے والوں دونوں کی نیت نمائش اور دکھلاوے کی ہوتی ہے، ریاکاری سے انسان کا بڑے سے بڑا عمل بھی ضائع ہو جاتا ہے سو جو اللہ کے لیے کرنا تھا اور برکت و ثواب پہنچانا مقصود تھا ریاکاری سے سارے عمل کو آگ لگا دی، ثواب تو کیا ملا؟  
الٹا ریاکاری کا عذاب سرپرا گیا۔

(۱۲) مروج قرآن خوانی میں بعض وہ لوگ بھی آجاتے ہیں جو قرآن پڑھے ہوئے نہیں ہوتے، تو وہ کوئی پارہ اٹھا کر ہر سطر پر بسم اللہ پڑھ کر یا محض انگلی پھیر کر پارہ رکھ دیتے ہیں اس کو انگلی اور بسم اللہ ختم کہا جاتا ہے جس کا شریعت میں کوئی ثبوت نہیں بلکہ اس میں قرآن مجید کی توہین ہے۔

(۱۳) بعض لوگوں کو سجدہ تلاوت کا علم نہیں ہوتا تو سجدوں کی آیات پڑھ کر اور سن کر سجدہ تلاوت نہ کرنے کی وجہ سے ثواب کے بجائے ترک واجب کا گناہ اپنے سر لیتے ہیں۔

(۱۴) بعض مقامات پر قرآن خوانی کرانے والے سب لوگوں کی طرف

سے چودہ سجدے کر لیتے ہیں اس سے ان کا ذمہ فارغ نہیں ہوتا اور خلاف شرع سجدے کرنے والے گنہگار ہوتے ہیں۔

(۱۵) بعض علاقوں میں مدارس دینیہ میں تعلیم و تعلم کا سلسلہ چھوڑ کر قرآن خوانی کروائی جاتی ہے جبکہ علوم دینیہ کی تعلیم و تعلم فرض کفایہ ہے اور تلاوت قرآن عبادت نافلہ، فرض کا ثواب نفل سے زیادہ ہے، یہ نفس کے بندے زیادہ ثواب کا کام چھوڑ کر کم ثواب کا کام کر کے نفع کے بجائے نقصان کر رہے ہیں۔

یہ تمام خرابیاں شریعت و سنت کے طریقے سے روگردانی کا نتیجہ ہیں، اس کے برعکس اگر شریعت کا طریقہ اختیار کیا جاتا تو راحت ہوتی، اس قدر زحمت اور تکالیف کی مشقت برداشت نہ کرنی پڑتی، اخلاص و للہیت ہوتی جس کی بدولت پڑھنے والوں کا بھی نفع ہوتا اور میت کا بھی، اور ریاض و نمود کا عظیم گناہ بھی سر پر نہ آتا۔ (۱)

## مروجہ قرآن خوانی کا حکم فتاویٰ کی روشنی میں

عوام میں پائی جانے والی قرآن خوانی کئی لوازمات کے ساتھ ہوتی ہے جن کی خیر القرون میں کوئی اصل نہیں ملتی، ایسی خلاف شرع پابندی اور التزام والی قرآن خوانی قابل ترک ہے اس میں شرکت بھی ممنوع ہے،

(۱) فقیہ عصر حضرت مولانا رشید احمد گنگوہی رحمۃ اللہ علیہ فرماتے ہیں:

ثواب میت کو پہنچانا بلا قید تاریخ کے اگر ہو تو عین ثواب ہے اور جب تخصیصات اور التزامات مروجہ ہوں تو نادرست اور باعث مؤاخذہ ہو جاتا ہے۔ (۲)

(۲) حضرت مفتی سید عبدالرحیم صاحب لاچپوری رحمۃ اللہ علیہ فرماتے ہیں:

(۱) (ماخوذ از نفس کے بندے ۴۷، احسن الفتاویٰ ۱۶۷/۸)

(۲) (فتاویٰ رشیدیہ ۴۵۵)

رسم و رواج کی پابندی، اور برادری کی مروت اور دباؤ کے بغیر، اور کوئی مخصوص تاریخ اور دن معین کیے بغیر، اور دعوت کا اہتمام اور اجتماعی التزام کے بغیر میت کے متعلقین خیر خواہ اور عزیز و اقرباء ایصال ثواب کی غرض سے جمع ہو کر قرآن خوانی کریں تو یہ جائز ہے ممنوع نہیں۔ (۱)

(۳) فقیہ الامت حضرت مفتی محمود الحسن گنگوہی رحمۃ اللہ علیہ فرماتے ہیں:

ایصال ثواب میں نہ تاریخ کی قید ہے کہ شب برات ۱۵ شعبان، ۱۰/ محرم اور ۱۲ ربیع الاول ہو، نہ ہیئت کی قید ہے کہ چنوں پر کلمہ طیبہ پڑھا جائے یا کھانا سامنے رکھ کر فاتحہ دی جائے نہ سورتوں و آیتوں کی تخصیص ہے کہ قل اور پنج آیات ہو، اور نہ کسی اور قسم کی قید ہے، یہ سب قید ختم کر دیا جائے کہ یہ شرعاً بے اصل ہے صحابہ نے بغیر ان قیدوں کے ثواب پہنچایا ہے۔ (۲)

(۴) مروج قرآن خوانی بدعت اور ناجائز ہے، قرآن وحدیث اور قرون مشہود لہا بالخیر میں اس کا کوئی ثبوت نہیں، اس میں شریک ہونا جائز نہیں۔ (۳)

(۵) یہ بات صحیح ہے کہ اموات کی ارواح کو جو کچھ ثواب پہنچایا جاوے، اس میں کوئی دن اور تاریخ مقرر نہ کی جاوے، جب توفیق ہو بدون تعین سوم و دہم و چہلم و یازدہم وغیرہ کے محتاجوں کو کھانا کھلا دیا جاوے یا کپڑا دے دیا جاوے یہ بہتر ہے، اور نقد دینا سب سے بہتر ہے، اور مخفی طریقے سے دینا اچھا ہے اور ریا سے البعد ہے، اور کلمہ طیبہ و قرآن شریف پڑھوا کر اور پڑھ کر بھی ثواب پہنچایا جاوے، مگر ایسے لوگ پڑھیں جو لوجہ اللہ پڑھیں اور کچھ اجرت نہ لیں ورنہ ثواب

(۱) (فتاویٰ رحیمیہ ۸۹/۳۱)

(۲) (فتاویٰ محمودیہ ۲۰۶/۱)

(۳) (احسن الفتاویٰ ۱۶/۸)

نہیں ہوتا۔ (۱)

(۶) اجتماعی قرآن خوانی کا مروجہ طریقہ خرابیوں پر مشتمل ہونے کی وجہ سے لائق ترک ہے۔ (۲)

(۷) بغرض ایصال ثواب مروجہ قرآن خوانی اور اس موقع پر تقسیم شیرینی و شیرینی کا کھانا سب ناجائز ہے، اس میں بہت سی خرابیاں ہیں۔ (۳)

(۸) قرآن شریف کی تلاوت کر کے اس کا ثواب میت کو پہنچانا جائز ہے اور اخلاص کے ساتھ یہ کام صحیح طریقے سے کیا جائے تو میت کو ثواب پہنچتا ہے، مگر اس کے لیے اجتماع یا شیرینی کی پابندی یا یہ پابندی کی انتقال کے تیسرے یا چالیسویں دن ہی ہو یہ بدعت ہے، جس سے اجتناب لازم ہے۔ (۴)

ایصال ثواب کے لیے تلاوت قرآن پر اجرت لینا بالاتفاق جائز نہیں

ایصال ثواب کے لیے اجرت پر تلاوت کرانے کا رواج بہت سے علاقوں میں پایا جاتا ہے، مگر یہ رواج خلاف شرع ہے،

فقہاء نے تصریح کی ہے کہ تلاوت پر اجرت لینا دینا جائز نہیں ہے اور اس سے تلاوت کرنے والے کو ثواب حاصل نہیں ہوتا، اور جب تلاوت کرنے والے کو ثواب نہ ملا، تو میت کو کیا پہنچائے گا،

حکیم الامت حضرت مولانا اشرف علی تھانوی رحمۃ اللہ علیہ کا ارشاد گرامی ہے:

(۱) (فتاویٰ دارالعلوم دیوبند ۷۹/۳/۱۸)

(۲) (دارالافتاء دارالعلوم دیوبند ۳۹۸: ۳۴۹/۴=۱۴۴۰/۱۴۴۰)

(۳) (فتاویٰ ریاض العلوم گورنمنٹی جون پور ۳۰۰/۱)

(۴) (فتاویٰ دارالعلوم کراچی (امداد السائلین) ۱۵۵)

بعض لوگوں نے قرآن مجید کو آلہ کسب دنیا و جلب مال کا بنا رکھا ہے مختلف طور سے، بعض تو تراویح میں اجرت پر سناتے پھرتے ہیں، بعض مردوں پر تیجے میں یا چالیسویں تک یا اس کے بعد بھی پڑھنے کا پیشہ کر لیتے ہیں، ان کا ناجائز ہونا بکرات و مرآت علماء کے فتاویٰ میں طے ہو چکا ہے، بعض تو اور بھی غضب کرتے ہیں یعنی یہ بھی نہیں کہ صرف عقد اجارہ کے بعد ہی پڑھا کریں، بلکہ پہلا جو پڑھا ہوا ہے اس کو کچھ لے لے کر بخشتے ہیں یہ تو اچھا خاصا مبادلہ اور بیع ہے۔ (۱)

علامہ شامی رحمۃ اللہ علیہ نے در مختار کی شرح میں اور اپنے رسالہ شفاء العلیل میں بڑی تفصیل اور قوی دلائل کے ساتھ یہ بات واضح کر دی ہے کہ تعلیم قرآن وغیرہ پر اجرت لینے کو جن متاخرین فقہاء نے جائز قرار دیا ہے اس کی علت ایک ایسی دینی ضرورت ہے جس میں خلل آنے سے پورے دین کا نظام مختل ہو جاتا ہے اس لیے اس کو ایسی ہی ضرورت کے مواقع میں محدود رکھنا ضروری ہے اس لیے مردوں کو ایصال ثواب کے لیے ختم قرآن کرانا یا کوئی دوسرا وظیفہ پڑھوانا اجرت کے ساتھ حرام ہے، کیونکہ اس پر کسی دینی ضرورت کا مدار نہیں، اور اجرت لے کر پڑھنا حرام ہوا تو اس طرح پڑھنے اور پڑھانے والے دونوں گنہگار ہوئے، اور جب پڑھنے والے کو کوئی ثواب نہ ملا تو میت کو کیا پہنچائے گا؟

علامہ شامی رحمۃ اللہ علیہ نے اس بات پر فقہاء کی بہت سی تصریحات تاج الشریعہ، عینی شرح ہدایہ، حاشیہ خیر الدین اور بحر الرائق سے نقل کی ہیں اور خیر الدین رملی کا یہ قول بھی نقل کیا ہے کہ ایصال ثواب کے لیے قبر پر قرآن پڑھوانا یا اجرت دے کر ختم کروانا صحابہ کرام و تابعین اور اسلاف امت سے کہیں منقول

نہیں اس لیے بدعت ہے۔ (۱)

”إن القرآن بالأجرة لا يستحق الثواب لا للمیت ولا للقاری“ (۲)

ترجمہ: اجرت پر قرآن کی تلاوت سے ثواب کا استحقاق نہیں ہوتا نہ تو میت کے لیے اور نہ تو پڑھنے والے کے لیے۔

وقال العینی فی شرح الهدایة: ویمنع القارئ للدنیا والآخذ والمعطى آثمان. فالحاصل ان ما شاع فی زماننا من قراءة الاجزاء بالأجرة لا يجوز؛ فاذا لم یکن للقاری ثواب لعدم النية الصحيحة؛ فأین یصل الثواب إلى المستأجر. (۳)

ترجمہ: دنیا کی خاطر پڑھنے والے کو روکا جائے گا اور تلاوت پر اجرت لینے والا اور دینے والا دونوں گنہگار ہیں، حاصل یہ کہ ہمارے زمانے میں جو رائج ہو گیا ہے کہ قرآن کے اجزاء و پارے اجرت پر پڑھتے ہیں یہ جائز نہیں، تو اجرت پر پڑھانے والے کو کہاں سے ثواب ملے گا۔

ان عبارات سے یہ بات واضح ہو رہی ہے کہ قرآن مجید کی تلاوت پر اجرت لینا دینا جائز نہیں، اور اس سے تلاوت کا ثواب بھی حاصل نہیں ہوتا اور جب خود تلاوت کرنے والے ہی کو ثواب نہیں ملتا تو وہ کسی اور کو کیا بخشے گا۔

رواجی ایصال ثواب سے اجتناب ضروری ہے

ایصال ثواب کی وہ شکلیں جو اپنی ذات میں جائز ہیں، لیکن موجودہ صورتحال میں وہ رسم و رواج بن چکی ہیں اور ان میں مختلف قباحتیں وغیرہ شرعی باتیں داخل ہو

(۱) (تفسیر معارف القرآن ۱۳۹/۱۱ از مفتی محمد شفیع عثمانی)

(۲) (رد المحتار ۵۶/۶)

(۳) (رد المحتار ۷۷/۹)

چکی ہیں، ان سے اجتناب ضروری ہے، البتہ اگر کہیں یہ قباحتیں موجود نہ ہوں تو ایصال ثواب کی ان جائز صورتوں کو اختیار کرنے میں کوئی حرج نہیں۔

## ایک مخلصانہ گزارش

محترم قارئین! ہم سب کو اللہ تعالیٰ کے پاس جانا ہے ہم سب کو اپنی اپنی قبروں میں سونا ہے اور اللہ تعالیٰ کے پاس اپنے ایک ایک عمل کا جواب دینا ہے، لہذا کسی بات پر ڈٹ جانا اور اڑ جانا مناسب نہیں کہ یہ طریقہ تو ہمارے باپ دادا سے چلا آرہا ہے لہذا اس کو کیسے چھوڑ دیں؟ اللہ تعالیٰ ہمارے دل میں یہ بات ڈال دے کہ دین جو کچھ ہے وہ جناب محمد مصطفیٰ ﷺ کی تعلیمات ہیں، اس سے آگے بڑھ کر جو کام کیا جا رہا ہے وہ دین نہیں ہو سکتا چاہے اس کا رواج صدیوں سے چلا آرہا ہو، وہ کام قابل ترک ہے۔

اللہ تعالیٰ ہم سب کو دین کی صحیح فہم نصیب فرمائے آمین؛ یا رب العالمین۔

الکسلا



## مقبرہ کی آواز

مقبرہ میں اترنے والے سن  
 ٹھہر ہم پر گزرنے والے سن  
 عاجزوں کی ذرا صدا سن لے  
 زیر دستوں کی التجا سن لے  
 ہم بھی ایک دن زمیں پہ چلتے تھے  
 باتوں باتوں میں ہم مچلتے تھے  
 ہم بھی ایک دن زمیں کے مالک تھے  
 ہم بھی کل رونق ممالک تھے  
 مالک نقد و جائیداد تھے ہم  
 بزم عالم میں بامراد تھے ہم  
 ہم بھی رکھتے تھے قصرِ عالیشان  
 ہم بھی تھے مالکِ زمین و مکاں  
 ہم بھی رکھتے تھے کچھ زن و فرزند  
 تھے جو دل پارہ جگر پیوند  
 ہم بھی رکھتے تھے دوست و احباب  
 تھے ہمارے بھی خادم و بواب  
 کچھ بتا دو یہ سب کہاں ہیں آج  
 یک بیک سب کے سب نہاں ہیں آج

جن کو مرمر کے میں نے پالا تھا  
 جن کے گھر کا میں اک اجالا تھا  
 جن کے ہر کام کا مدار تھا میں  
 جن کی بگڑی کا سازگار تھا میں  
 دین و دنیا کی ساری مکروہات  
 جن کی خاطر تھی میرے سارے دن رات  
 ہے کہاں آج وہ میری اولاد  
 کہ نہیں کرتی بھول کر بھی یاد  
 جس پہ تھا کل مدار راحت کا  
 جس کو دعویٰ تھا کل محبت کا  
 جس کی الفت کا دل میں تھا اک داغ  
 کیا کسی گھر کا بن گئی وہ چراغ  
 آج وہ زینت حرم ہیں کہاں  
 مہبط الفت و کرم ہیں کہاں  
 کون آباد ہے میرے گھر میں  
 ملک کس کی ہے نقد و زیور میں  
 کوئی کرتا نہیں ہے یاد مجھے  
 سب نے چھوڑا ہے نامراد مجھے  
 ہم ہر اک رہ گزر کو تکتے ہیں  
 فاتحہ کے لئے ترستے ہیں

کہ کوئی بندہ خدا آ جائے  
 فاتحہ بے کسوں پہ پڑھ جائے  
 اے زمیں پر مچلنے والے دیکھ  
 کبر و نخوت سے چلنے والے دیکھ  
 ہم سے عبرت پکڑ لے غفلت کیش  
 یہی منزل تجھے بھی ہے درپیش  
 بھیج اس کے لیے کوئی سامان  
 جس میں ہونا ہے کل تجھے مہماں  
 اپنا سامان اپنے ہاتھ سے باندھ  
 صبح چلنا ہے تجھ کو رات سے باندھ  
 کل نہ بھیجے گا کوئی خویش و عزیز  
 اپنے ہاتھوں سے بھیج اپنی چیز  
 چیزیاں کوئی بھی مفید نہیں  
 لیک رحمت سے کوئی بعید نہیں  
 زاد تقویٰ ہے بس یہاں تو ضرور  
 ظلمت قبر میں یہی ہے نور  
 اس کو افسانہ و خیال نہ جان  
 بات حق کہہ رہا ہوں مان نہ مان  
 وعظ ہے قبر ہے نشان میری  
 گرچہ خاموش ہے زباں میری

دل کے کانوں سے سن فغاں میری  
 درس عبرت ہے داستاں میری  
 جانے والے تو جا کے پھیلا دے  
 میری آواز سب کو پہنچا دے

(کشتول از مفتی محمد شفیع عثمانی ۳۱۴ھ)

تَمَّتْ هَذِهِ الرِّسَالَةُ بِتَوْفِيقِ اللَّهِ تَعَالَى عَلَى أَحْسَنِ وَجْهِ؛  
 فَاسْأَلُ اللَّهَ الْكَرِيمَ رَبَّ الْعَرْشِ الْعَظِيمِ بِمَنِّهِ وَفَضْلِهِ أَنْ يَجْعَلَ  
 هَذَا الْعَمَلَ خَالِصًا لَوَجْهِهِ الْكَرِيمِ، وَأَنْ يَقْبَلَهُ مِنِّي قَبُولًا حَسَنًا،  
 وَيَجْعَلَهُ سَبَبًا لَوْضُوحِ الْحَقِّ وَشَيُوعِ السَّنَةِ، وَمَحَقِّ الْبَدْعَةِ  
 وَالضَّلَالَةِ.

اللهم اغفر لي، ولوالديَّ، ولأساتذتي، ولمشايخي، ولمن له  
 حقُّ عليَّ، ولجميع المؤمنين والمؤمنات، والمسلمين والمسلمات،  
 إنك سميعٌ مجيبُ الدعوات.

رَبَّنَا تَقَبَّلْ مِنَّا، إِنَّكَ أَنْتَ السَّمِيعُ الْعَلِيمُ؛ وَثُبْ عَلَيْنَا، إِنَّكَ  
 أَنْتَ التَّوَّابُ الرَّحِيمُ. آمين، يَا رَبَّ الْعَالَمِينَ.

عبد العظیم بن دلشاد احمد اعظمی  
 مدرسہ ریاض الجنۃ دھولیہ مہاراشٹر  
 ۷ ربیع الاول ۱۴۴۷ھ

[illegible]

## زیر نظر رسالے کا تعارف

اہل سنت والجماعت کے یہاں ایصالِ ثواب کا جواز ایک مسلمہ اصول ہے جس کی بنیاد قرآن کریم کی آیات، احادیثِ نبویہ، آثارِ صحابہ اور امت کے متواتر عملی تعامل پر ہے۔

تاہم عصرِ حاضر میں بعض حلقے ایصالِ ثواب کی مشروعیت پر سوالات اٹھاتے ہیں، اس کے برعکس بعض لوگ ایصالِ ثواب کا صحیح طریقہ سمجھے بغیر ہر قسم کی رسم و رواج پر مبنی قرآن خوانی کو دین کا حصہ سمجھ کر اختیار کرتے ہیں۔ یہ رسالہ اسی توازن اور اعتدال کے ساتھ مرتب کیا گیا ہے تاکہ: قرآن و سنت، آثارِ صحابہ و اقوالِ فقہاء کی روشنی میں ایصالِ ثواب کی شرعی حیثیت کو مدلل انداز میں واضح کیا جائے۔

مروجہ قرآن خوانی کے رائج طریقوں کا تجزیہ کیا جائے کہ وہ شرعی اصولوں کے مطابق ہیں یا ان میں اصلاح کی ضرورت ہے۔

اور اس اہم عمل کو جذبات، رسوم یا افراط و تفریط سے ہٹ کر علمی، شرعی اور اعتدال پر مبنی بنیاد فراہم کی جائے۔

اللہ تعالیٰ سے دعا ہے کہ وہ اس کوشش کو قبول فرمائے، اسے ذریعہ ہدایت و نفع عام بنائے۔ آمین

عبدالعظیم اعظمی

**Abdul Azeem Dilshad Ahmad**

Baraipur, Hubbiganj, Azamgarh, Uttar Pradesh 223224

Contact No.: +91 7275243496